

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

حبیب الرحمن عظمیٰ

اسلام صرف چند اصول و نظریات اور علوم و افکار کا مجموعہ نہیں؛ بلکہ وہ اپنے جلو میں مکمل نظام عمل لے کر چلتا ہے، دین اسلام جہاں زندگی کے ہر شعبہ میں اصول و قواعد پیش کرتا ہے، وہیں ایک ایک جزئیہ کی عملی تشکیل بھی کرتا ہے؛ چونکہ خاتمی مرتبت، نبی رحمت ﷺ خاتم نبوت و رسالت ہیں اور دین اسلام مالک کائنات کا آخری پسندیدہ دین ہے؛ اس لیے یہ ضروری تھا کہ شریعتِ محمدیہ (علیٰ صاحبہا ألف ألف صلوة و سلام) کی علمی و عملی دونوں پہلوؤں سے حفاظت کی جائے اور قیامت تک ایسی جماعت کا سلسلہ جاری رہے جو شریعتِ مطہرہ کے علم و عمل کی حامل و امین اور داعی و نقیب ہو؛ چنانچہ حق تعالیٰ نے دین اسلام کی دونوں طرح سے حفاظت فرمائی۔

حفاظتِ دین کے ذرائع میں ”صحابہ کرام“ کی جماعت سرفہرست ہے، اس برگزیدہ جماعت نے (جسے خود رب کائنات نے پیغمبرِ اعظم ﷺ کی رفاقت و معیت کے لیے منتخب فرمایا تھا) براہِ راست صاحبِ وحیؐ سے دین کو سیکھا پھر اس پر عمل کیا اور اپنے بعد آنے والی نسلوں تک دین کو من و عن پہنچایا، ان بزرگوں نے معلمِ انسانیت ﷺ کے زیرِ تربیت اخلاق و اعمال کو منشاءِ خداوندی کے مطابق درست کیا، سیرت و کردار کی پاکیزگی حاصل کی اور رضائے الہی کے لیے اپنا سب کچھ رسولِ خدا ﷺ کے قدموں پر نچھاور کر دیا۔

غرض اس پوری کائنات میں صرف اور صرف حضراتِ صحابہ رضوان اللہ علیہم کی وہ واحد مقدس جماعت ہے جن کی تعلیم و تربیت کے لیے سرورِ کائنات محمد رسول اللہ ﷺ کو معلم اور استاذ مقرر کیا گیا، اس انعامِ خداوندی پر وہ جس قدر بھی شکر کریں کم ہے اور جتنا بھی فخر کریں بجا ہے۔

چونکہ نبی آخر الزماں ﷺ کی علمی و عملی میراث اور آسمانی امانت ان حضرات کے سپرد کی جا رہی تھی؛ اس لیے یہ ضروری تھا کہ آنے والی نسلوں کے لیے یہ حضرات قابل اعتماد و استناد ہوں؛ چنانچہ قرآن و حدیث میں جگہ جگہ ان کے فضائل و مناقب بیان کیے گئے اور ان کی بے پایاں عظمتوں کو آشکارا کیا گیا، ان کے اخلاص و للہیت کی شہادت دی گئی اور انھیں بارگاہِ خداوندی سے یہ رتبہ بلند عطا ہوا کہ انھیں رسالتِ محمدی (علیٰ صاحبہا الصلوٰۃ والسلام) کے عادل گواہوں کی حیثیت سے دنیا کے سامنے پیش کیا گیا، فرمانِ الہی ہے:

مُحَمَّدٌ رَسُولُ اللَّهِ، وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ، تَرَاهُمْ رُكْعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا (الآیة).

محمد، اللہ کے رسول ہیں اور جو ایمان والے ان کے ساتھ ہیں وہ منکرین پر سخت اور باہم شفیق ہیں، تم انھیں دیکھو گے رکوع اور سجدے میں، وہ صرف اللہ کا فضل اور اس کی رضامندی چاہتے ہیں۔

گویا یہاں محمد ﷺ اللہ کے رسول ہیں ایک دعویٰ ہے اور اس کے ثبوت میں حضراتِ صحابہؓ کی سیرت کردار کو پیش کیا گیا ہے کہ جسے نبی صادق و امین کی صداقت میں شک و شبہ ہو اُسے آپ کے رفقاء اور ساتھیوں کی پاکیزہ زندگی کا مطالعہ کر کے خود اپنے ضمیر سے یہ فیصلہ لینا چاہیے کہ جن کے صحبت یاب اور ہم نشین اس قدر بلند کردار اور پاکباز ہوں وہ خود صدق و راستی کے کس مقام بلند پر فائز ہوں گے۔

پھر نبی صادق و صدوق ﷺ نے اپنے صحابہؓ کے بے شمار فضائل بیان فرمائے، بالخصوص خلفائے راشدین حضرت صدیق اکبر، حضرت عمر فاروق اعظم، حضرت عثمان ذوالنورین، حضرت علی مرتضیٰ رضوان اللہ علیہم اجمعین کے فضائل و مناقب سے احادیث کی کتابیں بھری ہوئی ہیں۔ الحاصل جس کثرت و شدت اور تواتر و تسلسل کے ساتھ اللہ کے رسول ﷺ نے صحابہؓ کے اوصاف و کمالات اور مزایا و خصوصیات کو بیان فرمایا ہے، اس سے واضح ہوتا ہے کہ آں حضرت ﷺ اپنی امت کے علم میں یہ بات لانا چاہتے تھے کہ میرے صحابہؓ پر بھرپور اعتماد کیا جائے اور انھیں عام افرادِ امت پر قیاس کرنے کی غلطی نہ کی جائے، ان کا تعلق و ربط براہِ راست آں حضرت ﷺ کی ذاتِ گرامی سے ہے؛ اس لیے ان کی محبت عین محبتِ رسول ﷺ ہے اور ان کے حق میں ادنیٰ لب کشائی نا قابلِ معافی جرم ہے، ارشاد ہے:

اللَّهُ فِي أَصْحَابِي، اللَّهُ فِي أَصْحَابِي، لَا تَتَّخِلُوهُمْ غَرَضًا مِنْ بَعْدِي،
فَمَنْ أَحَبَّهُمْ فَبِحَبِّي أَحَبَّهُمْ، وَمَنْ أَبْغَضَهُمْ فَبِغَضِي أَبْغَضَهُمْ وَمَنْ أَدَاهُمْ فَقَدْ آذَانِي،
وَمَنْ آذَانِي فَقَدْ آذَى اللَّهَ وَمَنْ آذَى اللَّهَ فَيُوشِكُ أَنْ يَأْخُذَهُ.

اللہ سے ڈرو، اللہ سے ڈرو میرے صحابہؓ کے بارے میں، میرے بعد انھیں ہدفِ تنقید نہ
بنانا؛ کیونکہ جس نے ان سے محبت کی تو میری محبت کی بنیاد پر ان سے محبت کی اور جس نے
ان سے بغض رکھا تو مجھ سے بغض رکھنے کی بنا پر ان سے بغض رکھا، جس نے ان کو ایذا
دی اس نے مجھے ایذا دی اور جس نے مجھے ایذا دی، اس نے اللہ کو ایذا دی اور جس نے
اللہ کے ایذا دی تو قریب ہے کہ اللہ اسے پکڑ لے۔

اللہ کے رسول ﷺ نے اپنی امت کو پابند کیا کہ میری سنت کے ساتھ خلفائے راشدین کے
طریقہ اور راہِ عمل کو بھی لازم پکڑیں۔

الغرض کتاب و سنت کے نصوص بتا رہے ہیں کہ:

- ۱- سارے صحابہؓ کو اللہ رب العزت کی دائمی رضا و خوشنودی حاصل ہے۔
- ۲- جملہ صحابہؓ آپس میں برادرانہ اُلفت و محبت رکھتے تھے۔
- ۳- ہر ایک صحابی کا دل ایمان و اخلاص کی الفت سے مزین اور کفر، فسق اور نافرمانی سے متنفر تھا۔
- ۴- حضراتِ صحابہؓ اللہ تعالیٰ کے منتخب و برگزیدہ ہیں، جماعتِ انبیاء کے علاوہ جن و بشر کا کوئی
بھی فرد ان کی عظمتِ شان کو نہیں پہنچ سکتا۔
- ۵- صحابہؓ کی محبت رسول اللہ ﷺ کی محبت اور ان سے بغض، اللہ کے رسول ﷺ سے بغض ہے۔
- ۶- صحابہؓ کو تنقید و تنقیص کا نشانہ بنانا حرام ہے۔
- ۷- امت کا سارا شرف و مجد صحابہؓ کے ساتھ وابستگی پر موقوف ہے۔

قرآن و حدیث کی ان واضح اور روشن ہدایات کے بالمقابل عصرِ حاضر کے اہلِ ظواہر

کہتے ہیں:

- ۱- امیر المؤمنین حضرت عمر بن خطاب جو روایت آلِ حضرت ﷺ سے بیان کریں اس میں وہ
یقیناً اور قطعاً سچے ہیں؛ لیکن یہ بھی حقیقت ہے کہ روایت کی طرح ان کی درایت (فہم) ہم
پر واجب التعمیل نہیں، بہت ممکن ہے کہ وہ درست نہ ہو، (شمع محمدی ص ۹ طبع کراچی)
اسی صفحہ پر جملہ صحابہ کرامؓ کے بارے میں اسی موقف کی وضاحت کی گئی ہے۔

- ۲- صحابہؓ کی درایت معتبر نہیں (شیخ محمدی)
- ۳- کردار صحابی حجت نیست اگرچہ بصحت رسد (بدور الابلہ ج ۱ ص ۲۸) صحابی کا کردار اگرچہ صحیح طور پر ثابت ہو حجت و دلیل نہیں ہے۔
- ۴- وَمَا هُوَ مَوْقُوفٌ عَلَىٰ صَحَابِيٍّ اَوْ تَابِعِيٍّ لَا تَقُومُ بِهِ الْحُجَّةُ (الروضة النديه ج ۱ ص ۷۷) صحابی و تابعی کے قول سے حجت و دلیل قائم نہیں ہوگی۔
- ۵- دین اسلام صرف وحی الہی کا نام ہے، یعنی قرآن مجید اور صحیح احادیث اس کے علاوہ کسی کا قول یا عمل دین اسلام نہیں ہے خواہ صحابہؓ ہوں (دعوت الی الخیر ص ۳ طبع کراچی)
- ۶- خطبہ جمعہ میں خلفاء کے ذکر کا التزام بدعت ہے (ہدایۃ المہدی ج ۱ ص ۱۱۰)
- حضرت فاروق اعظمؓ نے ایک مجلس کی تین طلاقیں کو تین قرار دیا تھا، اس کے خلاف ایک جدید ظاہری کا تیور دیکھیے! فرماتے ہیں:
- ۷- ”پھر آپ اور ہم اُسے کیوں مانیں ہم فاروقی تو نہیں محمدی ہیں، ہم نے ان کا کلمہ تو نہیں پڑھا، آں حضرت ﷺ کا کلمہ پڑھا ہے (فتاویٰ ثنائیہ ج ۲ ص ۲۵۲ مطبوعہ ادارہ ترجمان السنۃ لاہور)
- ۸- بعض صحابہ فاسق تھے، جیسے ولید بن عقیبہ، معاویہ، عمرو، مغیرہ، سُمَرة (نزل الابرار ج ۳ ص ۹۴) نَعُوذُ بِاللّٰهِ مِنْ ذٰلِكَ!
- ”ہمیں تفاوت رہ از کجاست تا بہ کجا“

